

Mid-Day Dogri News Bulletin, 22 April 2024

समे – 12:25 hrs.

<><><><><><>

PM-Aligarh Rally

प्रधानमंत्री ते भारतीय जनता पार्टी दे वरिष्ठ नेता नरेंद्र मोदी अज्ज उत्तर प्रदेश दे अलीगढ़ च चुनावी रैली करडन। अलीगढ़ संसदी हल्के च दुए चरण तैहत 26 अप्रैल गी मतदान होग। इस सीट पर मजूदा सांसद ते बीजेपी दे मेदवार सतीश गौतम, समाजवादी पार्टी दे चौधरी बिजेंद्र सिंह ते बहुजन समाज पार्टी दे मेदवार हितेंद्र कुमार हुंदे बश्कार मुख मुकाबला ऐ।

<><><><><><>

Campaign 2nd phase

लोकसभा दे दुए चरण दा प्रचार खत्म होने च छड़े 2 दिन गै बकाया रेदे न। सब्बै सियासी पार्टियां अपने-अपने मेदवारें दे हक्कै च रैलियां ते रोड शो करियै मतदाताएं गी अपने आले पासै करने दियां कोशशां करा'रदे न। दुए गेड़ तैहत शुक्रवारें मतदान होना ऐ। जम्मू च मुख करी मुकाबला भाजपा दे जुगल किशोर शर्मा ते कांग्रेस दे रमण भल्ला हुंदे बश्कार ऐ। इस संसदीय हल्के च कुल 22 मेदवार चुनांs मैदान च न। भाजपा दे वरिष्ठ नेता ते गृह मंत्री होरें जम्मू च चुनावी रैली गी संबोधित कीता हा। उनें आखेआ जे मुख गी इक स्थिर सरकार दी लोड़ ऐ।

कांग्रेस दे स्टार प्रचारक ते राजस्थान दे साबका उपमुख्यमंत्री सचिन पायलट होंरें सुचेतगढ़ च चुनावी रैली गी संबोधित करदे होई सचिन होंरें भारतीय जनता पार्टी पर कथित तौर पर बंड ते नफरत आली सियासत दा आरोप लाया।

<><><><><><>

Nominations

अनंतनाग राजौरी सीट लेई नामांकन वापस परताने दा अज्ज अखीरी दिन ऐ। इस सीट लेई 7 मई गी मतदान होना ऐ। रिटर्निंग अफसर सैयद फखरुद्दीन हामिद हुंदे मुजब जांच दौरान 4 मेदवारें दे कागज पत्र नामंजूर करी दिते गए। साबका मुख्यमंत्री ते पीडीपी अध्यक्ष महबूबा मुफ्ती, साबका मंत्री ते नेशनल कांफ्रेंस दे मेदवार मियां अल्ताफ, साबका एमएलसी जफर मन्हास हुंदे सने 21 मेदवार चुनांस मैदान च न।

<><><><><><>

NIA

राष्ट्रीय जांच एजेंसी एनआईए नै अज्ज बड्डलै मध्य कश्मीर दे श्रीनगर जिले च केई थारें छापेमारी शुरू कीती ऐ। इक अधिकारी नै जानकारी दिती ऐ जे एनआईए नै जम्मू-कश्मीर पुलस ते सी.आर.पी.एफ गी कन्नै लेइये जिले दे बक्ख-बक्ख हिस्सें च छापे मारे। खीरी जानकारी थोने तगर छापेमारी अजें जारी ही।

एह छापे आतंकवाद कन्नै जुड़े दे इक मामले एस.सी 5/22 तैहत मारे जा करदे न। एह छापेमारी श्रीनगर च 9 बक्ख-बक्ख थारें पर मारे जा करदे न।

<><><><><><>

Prez. Padma Awards

राष्ट्रपति द्रौपदी मुर्मू अज्ज राष्ट्रपति भवन च पद्म पुरस्कार प्रदान करडन। राष्ट्रपति मुर्मू, साबका उपराष्ट्रपति एम. वेंकेया नायडू ते भरतनाट्यम नृत्यांगना डॉ. पद्मा सुब्रमण्यम होरें गी पद्म विभूषण प्रदान करडन। डॉक्टर विदेश्वर पाठक होरें गी मरणोपरांत पद्म विभूषण दिता जाग। अभिनेता मिथुन चक्रवर्ती ते गायिका उषा उत्थुप होरें गी पद्म भूषण कन्नै सम्मानित कीता जाग। एहदे अलावा समाज सेवी डाक्टर सीतारम जिंदल, हिरदा रोग विशेषज्ञ डॉक्टर तेजस मधुसूदन पटेल ते उत्तर प्रदेश दे साबका राज्यपाल राम नाईक होरें गी बी पद्म भूषण कन्नै नवाजेया जाग।

<><><><><><>

Defence Minister Siachin

रक्षा मंत्री राजनाथ सिंह होर सियाचिन च तैनात सुरक्षाबलें कन्नै मिलने लेई अज्ज बड्डलै उत्थे पुज्जी गे'न। रक्षा मंत्री होरें इस्सै बरे 24 मार्च गी लेह मिलिट्री स्टेशन पर उत्थे तैनात बलें कन्नै होली खेड्डी ही।

ओहदे मगरा 13 अप्रैल गी उंदा उत्थे जाने दा कार्यक्रम हा पर खराब मौसम करिए ओह लेह तगर गै जाई सके हे। उआं उनें सियाचिन च तैनात कमांडिंग अफसर कन्ने फोन पर गल्ल कीती ही ते तौलेँ औने दा वादा कीता हा।

<><><><><><><><>

Carrier Councelling

राजौरी जिले दे दूर-दरेडे इलाके च रौहने आले काबल ते समर्थवान नौजवानेँ गी उंदे सुखने गी सच करने च मदद देने लेई फौज आस्सेआ गलूथी थाहर इक परामर्श सत्र दा सरिस्ता कीता गेआ। इस आयोजन दा मकसद नौजवानेँ गी भारतीय थेआरंबद बलेँ च अपना भविकख बनाने दे मौकेँ बारे जागरूक करना हा। इस दौरान उनेँ फौज, वायु सेना ते नौसेना दे अलावा होरनेँ थेआरंबद बलेँ च मजूद बेशमार मौकेँ दे बारे च जानकारी देना हा तां जे ओह इनेँ मौकेँ दा फैयदा हासल करिए अपना जीन संवारिए अपना भविकख रौशन करी सकन।

<><><><><><><><>

IMD

भारतीय मौसम विभाग नै जम्मू-कश्मीर, हिमाचल प्रदेश ते उत्तराखंड च किश टांवीं-टांवीं थारेँ अज्ज दरम्यानेँ दर्जे दी बरखा बरने, बर्फ पौने, अंटी-झकखड़ ते किश थारेँ गर्जी चमकिएं बरखा पौने दे आसार दस्से न।

मैहकमे मुजब औंदे त्रुं दिनें दौरान पूर्वोत्तर भारत ते एहदे कन्नै लगदे केई इलाके च अंदी झक्खड़ झुल्लने ते गर्जी-चमकिए बरखा बरने दी पेशनगोई कीती ऐ। इस्सै चाल्ली दा मौसम अरूणाचल प्रदेश, असम, मेघालय, नागालैंड, मणिपुर, मिजोरम, सिक्किम, त्रिपुरा ते पच्छिम बंगाल च अतरुं बुधवार तोड़ी बने दे रौहने दी तवक्को ऐ।

<><><><><><>

Marathon

प्रियंका गोस्वामी ते अक्षदीप सिंह ने मैराथन रेस वॉक मिक्स्ड रिले स्पर्धा च भारत दी तरफा पेरिस 2024 ओलंपिक कोटा हासल करी लैता ऐ। कल ऐतवारें अंताल्या तुर्किए च विश्व एथलेटिक्स रेस वाकिंग टीम चैंपियनशिप 2024 च 18मीं थारें पर रौहने दे बाद भारतीय जोड़ी गी ओलंपिक च थाहर हासिल होई गई। आकाशदीप ते प्रियंका नै 3 घैंटे 5 मिंट ते त्रै सकेट दा टैम लैता।

<><><><><><>